



MALTA

QORTI CIVILI

PRIM' AWLA

ONOR. IMHALLEF

JOSEPH R. MICALLEF

Seduta tat-23 ta' Ottubru, 2014

Citazzjoni Numru. 489/2013

Lawrence **GRECH**, Joseph Magro, Leonard Camilleri, David Cassar,
Noel Dimech, Angelo Spiteri, Raymond Azzopardi, Charles Falzon,
Philip Cauchi u Joseph Mangion

VS

Carmelo **PULIS**, Francesco *sive* Godwin Scerri, Soċjeta' Missjunarja ta'
San Pawl, Arcidjoċesi ta' Malta, Direttur Ġenerali fl-Uffiċċju tal-Prim
Ministru, Direttur Ġenerali fl-Uffiċċju tal-Ministru ta' l-Edukazzjoni u x-

Xogħol, u Direttur Ġenerali fl-Uffiċċju tal-Ministeru għall-Familja u
Solidarjeta' Soċjali

Il-Qorti:

Din hija deċiżjoni fuq talba magħmula mill-imħarrkin Carmelo Pulis u Francesco *sive* Godwin Scerri permezz ta' żewġ rikorsi li jgħibu d-dati tal-4 ta' Novembru, 2013¹, u tat-12 ta' Diċembru, 2013², rispettivament sabiex, għar-raġunijiet hemm minnhom imfissra, jitħallew ineñħu l-kontumaċja tagħhom li seħħet wara li, għalkemm laqgħu n-notifika tal-atti tar-Rikors Maħluf u tal-Avviż tas-Smigħ, naqsu li jressqu Twegiba Maħlufa fiż-żmien li tagħtihom il-liġi;

Rat illi, fil-każ tal-imħarrek Carmelo Pulis, huwa jistqarr li laqa' n-notifika fil-31 ta' Lulju, 2013, u li madwar tlitt (3) ijiem wara hu ikkomunika ma' Dun Martin Galea (Assistent Superjur Ġenerali tas-Soċjeta' Missjunarja mħarrka) u għarrfu b'dak li kien irċieva u jgħid li kien tħalla bl-impresjoni li Dun Martin "kien ser jeħodlu ħsieb kollox hu, inkluż li jħallas għalih id-drittijiet imsemmija fl-avviż tas-smiegħ" u li ma kienx jaf li kellu jipprezenta t-Twegiba maħlufa fi żmien għoxrin (20) jum. Meta aktar 'il quddiem żaru l-Vigarju tas-Soċjeta' – Dun Frank Ċini – dan kien qallu biex isib u jqabbad avukat. Żied jgħid li kien biss waqt is-smiegħ ta' din il-kawża tad-9 ta' Ottubru, 2013, li saritlu twissija tal-Qorti kif dakinhar presjeduta biex ikollu l-assistenza ta' persuna legali minħabba n-natura tal-każ u wkoll minħabba li huwa kontumaċi li ntebaħ x'kien għaralu. Dakinhar stess, huwa talab li jingħata l-assistenza ta' avukat bil-

¹ Paġġ. 153 – 4 tal-proċess

² Paġġ. 175 – 6 tal-proċess

benefiċċju tal-Għajnuna Legali. Ir-rikors tiegħu jgħib il-firma tal-Avukat u tal-Prokuratur Legali mqabbdin lill-imħarrek;

Rat illi għal din it-talba wiegħbu l-imħarrek Diretturi Ġenerali bi Twegiba mressqa minnhom fil-21 ta' Novembru, 2013³, l-atturi bi Twegiba mressqa fit-22 ta' Novembru, 2013⁴, u kif ukoll l-imħarrek Arcidjoċesi ta' Malta bi Twegiba mressqa fil-25 ta' Novembru, 2013⁵. F'dawn it-Twegibiet, u għar-raġunijiet u s-sottomissjonijiet hemm imsemmijin, l-imsemmija Diretturi Ġenerali u l-Arcidjoċesi hallew f'idejn il-Qorti biex tara hi jekk għandhiex tilqa' t-talba tal-imħarrek, filwaqt li l-atturi opponew bil-qawwa;

Rat illi, min-naħa tiegħu, l-imħarrek Francesco *sive* Godwin Scerri jindika l-istess raġunijiet bħall-imħarrek Pulis biex isejjes it-talba tiegħu. Huwa jgħid li kien biss waqt is-smiġħ tad-9 ta' Ottubru, 2013, li ntebaħ li kien ried iwieġeb għar-Rikors Maħluf u dak inhar huwa talab li jitqabbad avukat għall-Għajnuna Legali biex jiddefendih. Ir-rikors tiegħu wkoll tressaq minn Avukat u Prokuratriċi Legali maħturin għal dan il-għan;

Rat illi għat-talba tal-imħarrek Scerri wiegħbu biss l-atturi fl-14 ta' Jannar, 2014⁶, li reġgħu opponew għat-talba bl-istess argumenti u raġunijiet li kienu nqadew bihom fit-Twegiba li ressqu għat-talba tal-imħarrek Pulis;

Rat li, meta f'Jannar tal-2014, il-kawża għet assenjata lil din il-Qorti kif issa presjeduta, ma kienx għadu ngħata provvediment dwar dawn iż-żewġ talbiet;

Rat illi l-kawża kienet tqiegħdet għall-ewwel smiġħ fid-9 ta' Ottubru, 2013, f'liema jum dehru ż-żewġ imħarrek u l-Qorti kif dakinhar

³ Paġġ. 158 – 9 tal-proċess

⁴ Paġġ. 162 – 3 tal-proċess

⁵ Paġġ. 164 – 6 tal-proċess

⁶ Paġġ. 182 – 3 tal-proċess

presjeduta kienet wissiethom li “minħabba n-natura tal-każ għandhom jaraw kif ikollhom l-assistenza ta' persuna legali anke għalkemm huma kontumaċi”⁷;

Semgħet ix-xhieda tal-imħarrkin Carmelo Pulis u Francesco *sive* Godwin Scerri u ta' Dun Frank Ċini u Dun Martin Galea;

Rat il-verbal tas-smiġħ tat-2 ta' Ottubru, 2014, li bih ħalliet il-kawża għall-lum għall-kontinwazzjoni u biex tagħti l-provvediment dwar it-talba tal-imħarrkin biex jitħallew ineħħu l-kontumaċja tagħhom;

Rat l-atti kollha rilevanti tal-kawża;

Ikkunsidrat:

Illi dan huwa każ fejn parti mħarrka f'kawża naqset li tressaq Twegiba Maħlufa fiż-żmien mogħti lilha mil-liġi, wara li laqgħet in-notifika tal-atti tar-Rikors Maħluf u kif ukoll tal-Avviz tas-Smiġħ. Il-kawża tressqet bil-proċediment ordinarju. Minħabba f'hekk, iż-żewġ imħarrkin Pulis u Scerri qegħdin jitolbu li jitħallew iressqu l-kontestazzjoni tagħhom u jneħħu l-istat ta' kontumaċja li waqgħu fih;

⁷ Verbal f'paġ. 149 tal-proċess

Illi għal din it-talba l-atturi laqgħu bil-qawwa, filwaqt li l-imħarrkin l-oħrajn ħallew f'idejn il-Qorti biex tara hi jekk għandhiex tilqa' t-talba taż-żewġ imħarrkin. L-atturi jisħqu li kemm mill-atti tar-rikorsi nfushom u kif ukoll mix-xhieda mismugħa, joħroġ li l-kontumaċja taż-żewġ imħarrkin Pulis u Scerri hija waħda miġjuba bit-traskuraġni u għalhekk mhijiex ġustifikabbli;

Illi l-Qorti tagħraf li l-effetti tal-kontumaċja fuq il-parti mħarrka f'kawża jiddependu mill-atteġġament li dik l-istess parti tkun ħadet hekk kif tilqa' għandha l-atti ta' kawża li tkun tressqet kontriha. Dawn l-effetti illum il-ġurnata huma magħrufa u ġeneralment kull qorti timxi fuqhom. L-istess atturi jirreferu għal dik il-ġurisprudenza biex jiġġustifikaw il-pożizzjoni tagħhom;

Illi, kif ġie deċiż minn dawn il-Qrati għadd ta' drabi, il-kontumaċja m'għandhiex titqies bħala stqarrija jew ammissjoni min-naħa tal-imħarrek għal dak li jkun qiegħed jintalab jew jiġi allegat kontrih mill-parti attriċi: għall-kuntrarju, il-kontumaċja tqieset bħala kontestazzjoni⁸, u l-bdil li sar fil-ligi procedurali fl-artikolu 158 bl-Att XXIV tal-1995 jidher li jtenni din il-fehma. Min-naħa l-oħra, l-istitut tal-kontumaċja huwa msejjes fuq il-presuppost li l-imħarrek, bin-nuqqas tiegħu li jwieġeb għax-xilja u t-talba tal-parti attriċi, ikun wera dispett lejn is-sejħa tal-Qorti biex jidher quddiemha, liema dispett il-liġi tħares lejha bħala għamil li jistħoqqlu sanzjoni – dik li ma jkunx jista' jindaħal fit-tressiq ta' provi – għaliex meqjusa bħala element ta' disordni soċjali⁹;

Illi fuq ix-xaqliba l-oħra, u minħabba l-effett irriversibbli li l-kontumaċja ġġib magħha, il-Qrati tagħna ddeċidew li r-rigorosita' tal-proċedura għandha tiġi applikata u mfissra b'mod restrittiv fis-sens li fejn il-Qorti tkun soddisfatta li ma kien hemm l-ebda nuqqas volut min-naħa tal-persuna mħarrka li jista' jammonta għal ħtija, m'għandu jkun hemm l-

⁸ Ara App. Ċiv. : 6.11.1959 fil-kawża fl-ismijiet *Ġerada vs Attard* (Kollez. Vol: XLIII.i.545)

⁹ Ara App. Kumm.: 21.5.1993 fil-kawża fl-ismijiet *Vella pro et noe vs Vella* (Kollez. Vol: LXXVII.ii.170)

ebda diffikulta' li l-kontumaċja titqies ġustifikata¹⁰. B'żieda ma' dan, ma jridx jintesa li l-ġustifikazzjoni tal-kontumaċja hija fiha nnifisha eċċezzjoni għar-regola li l-parti m'harrka trid twieġeb għall-azzjoni mressqa kontriha fiż-żmien li trid il-liġi u li dik l-eċċezzjoni m'għandhiex tiegħu post dik ir-regola;

Illi sa minn dejjem, il-Qrati tagħna qiesu li jagħmlu differenza bejn il-kontumaċja ta' tort u dik ġustifikabbli. Huma ssoktaw b'din il-linja wkoll sa żminijiet riċenti u ddistingwew bejn il-konvenut li juri disinterest assolut u l-ieħor li juri kull fehma li jikkontesta l-kawża u li ma laħaqx għamel dan għal raġuni li ma kienx jaħti għaliha¹¹;

Illi l-prinċipji li jirregolaw jekk il-kontumaċja hijiex bi ħtija jew le, ġew għadd ta' drabi mfissra u elenkati¹². Il-prinċipji huma li: (a) il-kontumaċja mhix ġustifikata jekk kienet volontarja; (b) jew jekk kienet kolpuża¹³; (ċ) li jeħtieġ li biex tkun ġustifikata tiġi murija raġuni ġusta għas-sudisfazzjon tal-Qorti; (d) liema raġuni ġusta trid tissarraf f'impediment legittimu; (e) li tali impediment irid ikun indipendenti mir-rieda tal-persuna kontumaċi; minbarra dan, (f) sabiex żball ikun meqjus bħala impediment legittimu, irid ikun żball invinċibbli b'mod li (g) l-impediment legittimu li jżomm lill-parti milli tressaq id-difiża tagħha irid ikun dik li bnadi oħra ssejthet bħala *una necessita' impellente di chiamata ad altri doveri imprescindibili*; u (ħ) li l-impossibilita' li l-imħarrek jikkontesta t-talba jew li jidher għas-subizzjoni trid tkun gravi u fiżika, u eċċezzjonalment biss, waħda morali¹⁴;

Illi dwar x'iwassal lil kontumaċja biex titqies bħala waħda kolpuża, din il-Qorti tagħmel riferenza għal dak li qalet il-Qorti tal-Appell f'sentenza tagħha tas-7 ta' Marzu, 1994, fil-kawża fl-ismijiet Joseph Delceppo vs Onorevoli Raymond Bondin et¹⁵, fejn ingħad li "il-kolpa tikkonsisti fl-omissjoni tal-konvenut li, in konformita' mad-doveri imposti mil-liġi, jonqos li jagħmel l-arranġamenti neċessarji, fid-dar u fil-post tax-xogħol, biex jaslu għandu l-ittri registrati li jaslulu, jew meta jagħmel dawk l-arranġamenti imbagħad jonqos li jsir jaf b'dak li suppost ikun jaf. . . . Il-każijiet fejn ikun hemm nuqqasijiet pruvati tat-terzi persuni li jircievu l-atti

¹⁰ P.A. 4.7.1991 fil-kawża fl-ismijiet *Vella pro et noe vs Ellul* (Kollez. Vol: LXXV.iii.729)

¹¹ P.A.: 9.12.1993 fil-kawża fl-ismijiet *G. Beacom vs A. Spiteri Staines* (Kollez. Vol: LXXVII.iii.195)

¹² Ara, per eżempju, App. Civ. 13.7.2001 fil-kawża fl-ismijiet *Vivian Mizzi vs Carmelo Mizzi*

¹³ Ara App. Inf.: 3.5.1943 fil-kawża fl-ismijiet *Merċieca vs Mifsud* (Kollez. Vol: XXXI.i.738) u App. Inf. : 29.11.1958 fil-kawża fl-ismijiet *Cilia vs Farrugia* (Kollez. Vol: XLII.i.811) u l-kawzi hemm imsemmija

¹⁴ Ara, per eżempju, App. Civ.: 12.12.1975 fil-kawża fl-ismijiet *Paul Gixti vs Direttur tax-Xoghlijiet Pubbliċi* (mhix pubblikata); u P.A.: 27.2.1995 fil-kawża fl-ismijiet *Naudi Montaldo noe vs Xuereb* (Kollez. Vol: LXXIX.iii.1214)

¹⁵ Kollez. Vol: LXXVIII.ii.28

bil-posta, jitolbu konsiderazzjoni oħra, u li jridu jiġu risoluti skond il-konkretezza ta' kull każ". F'dik l-imsemmija sentenza l-Qorti kienet tenniet b'enfasi li l-liġi, fl-artikolu 187 tal-Kap 12, tqiegħed dmir fuq iċ-ċittadini kollha li jaqgħu taħt il-ġurisdizzjoni tagħha li jaraw u jassikuraw li dawk il-persuni kollha li jgħixu magħhom fid-dar fejn joqogħdu jikkonsenjawnhom l-ittri li jirċievu. Dwar dan jidher li l-Qorti tal-Appell, fi żminijiet aktar qrib dehrilha li kien wasal il-waqt li ttenni din il-linja ta' ħsieb fil-qies dwar jekk persuna hijiex kontumaċi bi ħtija jew le¹⁶;

Illi f'din il-kawża, ż-żewġ imħarrkin jishqu ħafna fuq il-fatt li meta laqgħu n-notifika tal-atti tal-kawża u tal-avviż tas-smiġħ, it-tnejn li huma kienu magħluqa fil-Facilita' Korrettiva fejn qegħdin jiskontaw sentenza b'riżultat ta' proċeduri ġudizzjarji oħrajn li ntemmu. L-imħarrekk Pulis jgħid ukoll li ngħata x'jifhem minn Superjuri tas-Socjeta' Missjunarja mħarrka li, għad-difiża tiegħu f'din il-kawża, kienet sejra tiegħu ħsieb l-istess Socjeta' u dan ukoll minħabba n-nefqa marbuta mat-tressiq tal-atti u kif ukoll mal-ħlas tal-avukat. L-imħarrekk jgħid li ma kellux mezzi finanzjarji biex jista' jħallas l-ispejjeż ġudizzjarji u d-dritt ta' avukat. L-imħarrekk Scerri xehed xi ffit mod ieħor u qal li l-atti tal-kawża kienu ntbagħtulu għand is-Socjeta' Missjunarja mħarrka u dawn twasslulu fil-Facilita' Korrettiva wara xi żmien¹⁷;

Illi, fl-ewwel lok, iż-żewġ xhieda rappreżentanti s-Socjeta' Missjunarja mħarrka xehdu b'mod kategoriku li, sa minn qabel ma bdiet tinstema' l-kawża u wara li saru n-notifiki tal-atti tagħha, kienu għarrfu lill-imħarrekk Pulis li s-Socjeta' ma kinitx ser tiegħu ħsieb tqabbadlu avukat jew tħallaslu n-nefqa li l-ħatra ta' avukat iġġib magħha; lanqas ma kienet sejra terfa' l-ħlas tal-ispejjeż tal-kawża¹⁸. Din ix-xhieda tmieri l-fehma jew impressjoni li l-imħarrekk Pulis seta' twebbel biha meta baġħat l-atti bil-posta reġistrata lil Dun Martin Galea. Iżda wkoll meta xehed l-imħarrekk innifsu, ma kienx daqshekk ċar f'dak li kien għaddej u qal li kien "ħadha *for granted*" li s-Socjeta' kienet ħaditlu ħsieb u li kienet sejra tqabbadlu avukat¹⁹;

Illi, minbarra dan, il-mod kif ma ngħatax każ tal-avviż ċar li jkun hemm fuq il-parti ta' fuqnett tar-Rikors Maħluf ma jirrifletti xejn tajjeb fuq l-atteggjament taż-żewġ imħarrkin. Il-Qorti tqis li, jekk wieħed jaqra sewwa x'ikun hemm f'Avviż bħal dak (u dan jissemma f'żewġt ilsna, kemm bil-Malti u kemm bl-Ingliż) wieħed ma jstax ma jaqrax li jintuża l-kliem "mal-preżentata tar-risposta tiegħek fiż-żmien stipulat mil-liġi". Dan l-avviż

¹⁶ App. Civ. 28.1.2005 fil-kawża fl-ismijiet *Noel Calleja et vs Middlesea Valletta Life Assurance Co. Ltd.*

¹⁷ Xhieda tiegħu 2.10.2014, f'pagġ. 242 – 3 tal-proċess

¹⁸ Xhieda ta' Dun Martin Galea u Dun Frankie Ċini 12.6.2014, f'pagġ. 222 – 4 tal-proċess

¹⁹ Xhieda tiegħu 12.6.2014, f'pagġ. 229 – 231 tal-proċess

jgħodd għal kulhadd u f'kull każ fejn kawża titressaq bil-proċedura ordinarja. Minbarra dan, minhabba li ż-żewġ imħarrkin laqgħu wkoll in-notifika tar-Rikors Maħluf fil-każ ta' kull wieħed minnhom, ma setgħux ma jintebħux ukoll li fir-ras ta' dak l-att ġudizzjarju kien hemm l-avviż li jwissihom li kellhom għoxrin (20) jum minn dakinhar tan-notifika biex iressqu l-kontestazzjoni għall-azzjoni li bdew kontribom l-atturi. Wara li semgħet liż-żewġ imħarrkin joffru x-xhieda tagħhom, il-Qorti ma għandhiex għax tidubita li, f'xi waqt jew ieħor, iż-żewġ imħarrkin kellhom ħinijiet jew opportunita' biex jiltaqgħu u jtkellmu ma' xulxin ukoll fuq dawn il-proċeduri u kif kienu sejrjn jaffrontawhom. F'areġ ukoll li, xi ġimgħat qabel ma nfetħet il-kawża, l-istess żewġ imħarrkin (bħal fil-każ tal-imħarrkin l-oħrajn kollha) kienu laqgħu n-notifika – fil-Facilita' Korrettiva ta' Kordin – ta' ittra ufficjali li l-atturi kienu ressqu qabel infetħet il-kawża fis-6 ta' Diċembru, 2012²⁰;

Illi fit-tielet lok, il-fatt li ż-żewġ imħarrkin jinsabu fil-qagħda li ssemmiet aktar qabel, ma joħloqx raġuni speċjali li waħedha tiġġustifika l-kontumaċja. Għall-kuntrarju, irriżulta li dak inhar stess li l-Qorti kienet ġibditilhom l-attenzjoni għan-nuqqas ta' assistenza legali li kienu fiha, huma talbu li jitqabbdulhom avukati bl-Għajnuna Legali u dan sar b'ċerta heffa. Il-Qorti hija iżjed imħassba għall-fatt li dan għamluh mhux għaliex intebħu f'liema qagħda proċedurali kienu jinsabu, iżda għaliex bħal donnu kienet il-Qorti kif dakinhar komposta li ħolqot fihom sens ta' premura li ma jidhirx li kellhom minn rajhom sa qabel dak il-waqt;

Illi, fir-raba' lok, irid jingħad li wieħed ma jistax joqgħod fuq ix-xhieda tal-imħarrek Scerri għal dak li jirrigwarda l-mod kif laqa' għandu n-notifika tal-atti tal-kawża. Din ix-xhieda, minbarra li ma taqbel kważi xejn max-xhieda mogħtija mill-imħarrek Pulis, hija kontradetta mill-atti nfushom tal-kawża li jixhdu ċar li n-notifika saritilhom fil-Facilita' Korrettiva nfisha u li l-atti ngħatawllhom mill-ewwel. Kemm hu hekk, kien minhabba li ġara hekk li l-imħarrek Pulis seta' jibgħat dak li rċieva lis-superjuri tas-Socjeta' Missjunarja mħarrka ħalli jaraw x'kienu ser jagħmlu dwar id-difiża tiegħu;

Illi, fil-ħames lok, il-fatt li wara li kienu diġa' fi stat ta' kontumaċja, ż-żewġ imħarrkin tqabbdulhom avukati biex jidhru għalihom u jħarsu l-interessi tagħhom f'din il-kawża ma jfissirx b'daqshekk li huma seħħilhom jagħtu raġuni tajba għall-ġustifikazzjoni ta' dik il-kontumaċja li kienu ilhom ġimgħat li waqgħu fiha qabel ma talbu l-ħatra. Lanqas ma sservi biex tagħmel ġustifikabbli dak li qabel ma kienu. Dik il-ħatra tibqa' siewja u meħtieġa wkoll jekk l-istat ta' kontumaċja ma jitneħħiex u l-Qorti hija tal-

²⁰ Dok "PVX", f'paġġ. 238 – 240 tal-proċess

fehma sħiħa li ż-żewġ avukati li tqabbdulhom għandhom rwol siewi f'dak li għad fadal x'isir f'din il-kawża;

Illi, mill-ġabra sħiħa ta' konsiderazzjonijiet u ċirkostanzi li ssemew hawn fuq, il-Qorti tasal għall-fehma li l-ebda wieħed miż-żewġ imħarrkin Pulis u Scerri ma tawha raġuni tajba biex issib li l-kontumaċja tagħhom hija ġustifikabbli u għalhekk ma tarax li għandha tilqa' t-talbiet tagħhom biex tneħħilhom il-kontumaċja tagħhom;

Illi għalhekk, fid-dawl ta' dawn il-konsiderazzjonijiet il-Qorti ssib li taqbel mal-argumenti tal-atturi u sejra tiċħad it-talba tal-imħarrkin Pulis u Scerri biex jitħallew isaffu l-kontumaċja tagħhom ladarba ma ġabux raġunijiet tajba biżżejjed li jwasslu lil din il-Qorti tifhem li dak li ġara kien lil hinn mis-setgħa u l-kontroll tagħhom;

Għal dawn ir-raġunijiet, il-Qorti tiddeċiedi billi:

Tiċħad it-talba magħmula mill-imħarrkin Carmelo Pulis u Francesco *sive* Godwin Scerri bir-rikorsi rispettivi tagħhom tal-4 ta' Novembru, 2013, u tat-12 ta' Diċembru, 2013, biex jitħallew jikkontestaw il-kawża u jneħħu l-kontumaċja tagħhom; u

Tordna li s-smiġħ tal-kawża jitkompla, b'riżerva lill-istess imħarrkin li jingħataw il-fakulta' li jressqu s-sottomissjonijiet li l-liġi tippermettilhom jagħmlu fil-waqt xieraq tal-kawża u mingħajr ħsara għal kull rimedju ieħor mogħti lilhom mil-liġi.

< Sentenza In Parte >

-----TMIEM-----